

வேதாந்த ஸாஸ்த்ரம் அனுபூதிப்ரகாச: அநுபூதி ப்ரகாஸ: முண்டகோபநிஷத் விவரணம்



ஆசார்யர்
பூஜ்யஸ்ரீ ஓங்காராநந்த
மஹாஸ்வாமிகள்

முண்டகோபநிஷத் விவரணம்

ब्रह्मविद्यां शौनकाय यामुवाचाङ्गिरामुनिः ।

अथर्वणे मुण्डकेऽसौ विशदीकृत्य वक्ष्यते ॥ १ ॥

ப்ரஹ்மவித்யாம் ஸௌநகாய யாமுவாசாங்கிராமுனி: ।

அதர்வணே முண்டகே:ஸௌ விஸதீக்ருத்ய வக்ஷ்யதே ॥ 1 ॥

चतुर्मुखादिके संप्रदाये यो मुनिरङ्गिराः ।

उपसद्य यथाशास्त्रमेतं पप्रच्छ शौनकः ॥ २ ॥

சதுர்முகாதிகே ஸம்ப்ரதாயே யோ முநிரங்கிரா: ।

உபஸத்ய யதாஸாஸ்த்ரமேதம் பப்ரச்ச ஸௌநக: ॥ 2 ॥

एकस्मिन् विदिते सर्वं विज्ञातमिति वैदिकी ।

प्रसिद्धिरस्ति तद्वस्तु किं स्यान्निश्चित्य मे वद ॥ ३ ॥

ஏகஸ்மிந் விதிதே ஸர்வம் விஜ்ஞாதமிதி வைதிகீ ।

ப்ரஸித்திரஸ்தி தத்வஸ்து கிம் ஸ்யாந்நிஸ்சித்ய மே வத ॥ 3 ॥

शृणु विद्ये उभे तावद् वेदितव्ये परापरे ।

पृष्ठं वस्तु तयोर्मध्ये गम्यते परविद्यया ॥ ४ ॥

ஸ்ருணு வித்யே உபே தாவத் வேதிதவ்யே பராபரே ।

ப்ருஷ்டம் வஸ்து தயோர்மத்யே கம்யதே பரவித்யயா ॥ 4 ॥

षडङ्गसहिता वेदा विज्ञायन्ते यया धिया ।

सा धीरपरविद्या स्यात् ब्रह्मधीस्तु परा मता ॥ ५ ॥

ஷடங்கஸஹிதா வேதா விஜ்ஞாயந்தே யயா தியா ।

ஸா தீரபரவித்யா ஸ்யாத் ப்ரஹ்மதீஸ்து பரா மதா ॥ 5 ॥

उपनीतेन विज्ञेया वेदाः सर्वे न तावता ।

ब्रह्मधीः किंतु वैराग्ये स्यादाचार्योपदेशतः ॥ ६ ॥

உபநீதேந விஜ்ஞேயா வேதா: ஸர்வே ந தாவதா ।

ப்ரஹ்மதீ: கிந்து வைராக்யே ஸ்யாதாசார்யோபதேஸத: ॥ 6 ॥

वैदिक्यप्यधिकारस्य भेदादुक्ता पृथक् परा ।

विप्राः परिव्राजकाश्च तिष्ठन्तीति यथा तथा ॥ ७ ॥

வைதிக்யப்யதிகாரஸ்ய பேதாதுத்தா ப்ருதக் பரா ।

விப்ரா: பரிவ்ராஜகாஸ்ச திஷ்டந்தீதி யதா ததா ॥ 7 ॥

यस्यामपरविद्यायां कर्माण्युक्तानि साधकाः ।

कुर्वन्ति कर्मभिः शुद्धिः परविद्यां करोति हि ॥ ८ ॥

யஸ்யாமபரவித்யாயாம் கர்மாண்யுக்தாநி ஸாதகா: ।

குர்வந்தி கர்மபி: ஸுத்தி: பரவித்யாம் கரோதி ஹி ॥ 8 ॥

परया चाक्षरं ज्ञेयमेतस्मिन् विदिते सति ।

सर्वं जगद् भवेद् बुद्धं तस्य सर्वात्मकत्वतः ॥ ९ ॥

பரயா சாக்ஷரம் ஜ்ஞேயமேதஸ்மிந் விதிதே ஸதி ।

ஸர்வம் ஜகத் பவேத் புத்தம் தஸ்ய ஸர்வாத்மகத்வத: ॥ 9 ॥

न विनानुष्ठितं कर्मवेदनं पर्यवस्यति ।

ब्रह्मधीस्तावतैव स्यात् फलदेति परामता ॥ १० ॥

ந விநாநுஷ்டிதம் கர்மவேதநம் பர்யவஸ்யதி ।

ப்ரஹ்மதீஸ்தாவதைவ ஸ்யாத் பலதேதி பராமதா ॥ 10 ॥

तद्वेद्यमक्षरं कीदृगिति चेदभिधीयते ।

ज्ञानेन्द्रियैर्न विज्ञेयं ग्राह्यं कर्मेन्द्रियैर्न वा ॥ ११ ॥

தத்வேத்யமக்ஷரம் கீத்ருகிதி சேதபித்யதே ।

ஜ்ஞானேநந்த்ரியையர்ந விஜ்ஞேயம் க்ராஹ்யம் கர்மேந்த்ரியையர்ந வா ॥ 11 ॥

न गोत्रं काश्यपाद्यस्ति वर्णः शुक्लादिकश्चन ।

न ज्ञानेन्द्रियमस्त्यस्य नापि कर्मेन्द्रियं तथा ॥ १२ ॥

ந கோத்ரம் காஸ்யபாத்யஸ்தி வர்ணா: ஸக்லாதிகஸ்சந ।

ந ஜ்ஞானேந்த்ரியமஸ்த்யஸ்ய நாபி கர்மேந்த்ரியம் ததா ॥ 12 ॥

नित्योऽक्षरपदार्थोऽयं तद्विनाशानिरूपणात् ।

विभुर्विविधभावित्वात् तच्च सर्वात्मकत्वतः ॥ १३ ॥

நித்யோக்ஷரபதார்தோயம் தத்விநாஸாநிஞுபணாத் ।
விபுர்விவிதபாவித்வாத் தச்ச ஸர்வாத்மகத்வத: ॥ 13 ॥

आकाशवत् सर्वगोऽतः परिच्छेदो न देशतः ।
न कालतोऽपि नित्यत्वात् विभुत्वान्नापि वस्तुतः ॥ १४ ॥

ஆகாஸவத் ஸர்வகோத: பரிச்சேதோ ந தேஸத: ।
ந காலதோபி நித்யத்வாத் விபுத்வாந்நாபி வஸ்துத: ॥ 14 ॥

सर्वगस्यापि सूक्ष्मत्वादक्षागोचरतोदिता ।
परिणामाल्पता नात्र सौक्ष्म्यं दुर्लक्षता तु तत् ॥ १५ ॥
ஸர்வகஸ்யாபி ஸூக்ஷ்மத்வாதக்ஷாகோசரதோதிதா ।
பரிணாமால்பதா நாத்ர ஸௌக்ஷ்ம்யம் துர்க்ஷலதா து தத் ॥ 15 ॥

हस्तग्राह्यो घटः स्थूलो ध्वनिः सूक्ष्मस्तदग्रहात् ।
स्वरूपसौक्ष्म्यमेतत् स्यादक्षरेऽपि भवेदिदम् ॥ १६ ॥
ஹஸ்தக்ராஹ்யோ கட: ஸ்தூலோ த்வநி: ஸூக்ஷ்மஸ்ததக்ரஹாத் ।
ஸ்வரூபஸௌக்ஷ்ம்யமேதத் ஸ்யாதக்ஷரேபி பவேதிதம் ॥ 16 ॥

धनस्येव व्ययो नास्य विक्रियादेरसंभवात् ।
स्थिरजङ्गमभूतानां हेतुं तं मन्वते बुधाः ॥ १७ ॥
தநஸ்யேவ வ்யயோ நாஸ்ய விக்ரீயாதேரஸம்பவாத் ।
ஸ்திரஜங்கமபூதாநாம் ஹேதும் தம் மந்வதே புதா: ॥ 17 ॥

यदुक्तं लक्षणं तत्तु कौटस्थ्यादक्षरं भवेत् ।
तद्यथा वेद्यते सेयं पराविद्येति कीर्तिता ॥ १८ ॥
யதுக்தம் லக்ஷணம் தத்து கௌடஸ்த்யாதக்ஷரம் பவேத் ।
தத்யயா வேத்யதே ஸேயம் பராவித்யேதி கீர்திதா ॥ 18 ॥

न युक्तं भूतयोनित्वं साधनान्तरवर्जनात् ।
एकस्माच्चेतनाद् भूरि जडानामप्यसंभवात् ॥ १९ ॥
ந யுக்தம் பூதயோநித்வம் ஸாதநாந்தரவர்ஜநாத் ।
ஏகஸ்மாச்சேதநாத் பூரி ஜடாநாமப்யஸம்பவாத் ॥ 19 ॥

बह्मौषध्यो यथैकस्या भूमेर्जाता यथा जडाः ।

केशाश्चेतनतो जातास्तथा त्वक्षरतो जगत् ॥ २० ॥

பஹ்ஹெளஷத்யோ யதைகஸ்யா பூமேர்ஜாதா யதா ஜடா: ।
கேஸாஸ்சேதநதோ ஜாதாஸ்ததா த்வக்ஷரதோ ஜகத் ॥ 20 ॥

ऊर्णनाभिर्यथा तन्तून् सृजते संहरत्यपि ।

अन्यानपेक्षस्तद्वत् स्यादक्षरस्यापि हेतुता ॥ २१ ॥

ஊர்ணநாபிர்யதா தந்தூந் ஸ்ருஜதே ஸங்ஹரத்யபி ।
அந்யாநபேக்ஷஸ்தத்வத் ஸ்யாதக்ஷரஸ்யாபி ஹேதுதா ॥ 21 ॥

ब्रह्मणो जगदुत्पत्तेः क्रमोऽयमवगम्यताम् ।

वक्ष्यमाणेन तपसा ब्रह्मदावुपचीयते ॥ २२ ॥

ப்ரஹ்மணோ ஜகதுத்பத்தே: க்ரமோ஽யமவகம்யதாம் ।
வக்ஷ்யமாணேந தபஸா ப்ரஹ்மதாவுபசீயதே ॥ 22 ॥

अङ्कुरोत्पादकं बीजमुच्छूनं स्याद् यथा जलात् ।

सृज्यस्य बुद्ध्या संयुक्तं स्याद् ब्रह्मोपचितं तथा ॥ २३ ॥

அங்குரோத்பாதகம் பீஜமுச்சூநம் ஸ்யாத் யதா ஜலாத் ।
ஸ்ருஜ்யஸ்ய புத்தயா ஸம்யுக்தம் ஸ்யாத் ப்ரஹ்மோபசிதம் ததா ॥ 23 ॥

भोग्यवर्गाङ्कुराख्यं यदन्नं तज्जायते ततः ।

अव्याकृतं व्याचिकीर्षावस्थमन्नमिहोच्यते ॥ २४ ॥

போக்யபர்காங்குராக்யம் யதந்நம் தஜ்ஜாயதே தத: ।
அவ்யாக்ருதம் வ்யாசிகீர்ஷாவஸ்தமந்நமிஹோச்யதே ॥ 24 ॥

तस्मादन्नात् क्रियाशक्तिः प्राणो ज्ञानस्य साधनम् ।

मनश्चाजायत स्थूलं सत्याख्यं भूतपञ्चकम् ॥ २५ ॥

தஸ்மாதந்நாத் க்ரியாஸக்தி: ப்ராணோ ஜ்ஞாநஸ்ய ஸாதநம் ।
மநஸ்சாஜாயத ஸ்தூலம் ஸத்யாக்யம் பூதபஞ்சகம் ॥ 25 ॥

ततो भूम्यादयो लोका ज्योतिष्ठोमादिकर्मसु ।

अमृताख्यं स्वर्गफलमित्थं सर्वमजायत ॥ २६ ॥

ததோ பூம்யாதயோ லோகா ஜ்யோதிஷ்டோமாதிகர்மஸு ।
அம்ருதாஶ்ய ஸ்வர்கபலமித்தம் ஸர்வமஜாயத ॥ 26 ॥

ब्रह्मैव जगदाकारं स्याच्चेत् तद्विकृतं भवेत् ।

नो चेज्जगन्न जायेतेत्यत्र प्रतिविधीयते ॥ २७ ॥

ப்ரஹ்மைவ ஜகதாஶரம் ஸ்யாச்சேத் தத்விக்ருதம் பவேத் ।
நோ சேஜ்ஜகந்ந ஜாயேதேத்யத்ர ப்ரதிவிதீயதே ॥ 27 ॥

निरुपाधि ब्रह्मतत्त्वं जगदाकारभाङ् नहि ।

मायोपाधिक एवायं सर्वज्ञः सृजते जगत् ॥ २८ ॥

நிருபாதி ப்ரஹ்மதத்த்வம் ஜகதாஶாரபாங் நஹி ।
மாயோபாதிக ஏவாயம் ஸர்வஜ்ஞ: ஸ்ருஜதே ஜகத் ॥ 28 ॥

सामान्यवृत्त्या सर्वज्ञो विशेषेण च सर्ववित् ।

ज्ञानमेव तपोऽस्यास्माज्जगद्वेदाद्यजायत ॥ २९ ॥

ஸாமாந்யவ்ருத்யா ஸர்வஜ்ஞோ விஸேஷேண ச ஸர்வவித் ।
ஜ்ஞாநமேவ தபோ஽ஸ்யாஸ்மாஜ்ஜகத்வேதாத்யஜாயத ॥ 29 ॥

जगत्कारणमद्वैतं ज्ञातव्यं परविद्यया ।

ज्ञातेऽस्मिन् सर्वजगतस्तत्त्वं यत् तद्विबुध्यते ॥ ३० ॥

ஜகத்காரணமத்வைதம் ஜ்ஞாதவ்யம் பரவித்யயா ।
ஜ்ஞாதே஽ஸ்மிந் ஸர்வஜகதஸ்தத்வம் யத் தத்விபுத்த்யதே ॥ 30 ॥

अपरा वेदविद्या तु कर्मानुष्ठानमार्गतः ।

साधनं परविद्यायाः सत्यं तत्कर्मणः फलम् ॥ ३१ ॥

அபரா வேதவித்யா து கர்மாநுஷ்டாநமார்கத: ।
ஸாதநம் பரவித்யாயா: ஸத்யம் தத்கர்மண: பலம் ॥ 31 ॥

काम्यकर्मफलं स्वर्गो नित्यकर्मफलं धियः ।

शुद्धिस्तच्चोभयं कर्म कृत्वावश्यमवाप्नुयात् ॥ ३२ ॥

காம்யகர்மபலம் ஸ்வர்கோ நித்யகர்மபலம் திய: ।
ஸூத்திஸ்தச்சோபயம் கர்ம க்ருத்வாவஸ்யமவாப்நுயாத் ॥ 32 ॥

हे सत्यकामाः कर्माणि मन्त्रब्राह्मणदर्शिनः ।

कुरुध्वमेष वः पन्था भोगमोक्षप्रसिद्धये ॥ ३३ ॥

ஹே ஸத்யகாமா: கர்மாணி மந்த்ரப்ராஹ்மணதர்ஸரிந: ।
குருத்வமேஷ வ: பந்தா போகமோக்ஷப்ரஸித்தயே ॥ 33 ॥

अग्निहोत्रं जुहोत्यादौ कुर्यात् दर्शादिकानथ ।

तदभावे जन्मसु स्यात् सप्तस्वेतस्य दुर्गतिः ॥ ३४ ॥

அக்நிஹோத்ரம் ஜுஹோத்யாதௌ குர்யாத் தர்ஸாதிகாநத ।
ததபாவே ஜந்மஸு ஸ்யாத் ஸப்தஸ்வேதஸ்ய துர்கதி: ॥ 34 ॥

काल्यादिवह्निजिह्वासु होतारं तं यथाविधि ।

आहुत्याख्याः देवतास्ता इन्द्रलोके नयन्ति हि ॥ ३५ ॥

கால்யாதிவஹ்நிஜிஹ்வாஸு ஹோதாரம் தம் யதாவிதி ।
ஆஹுத்யாக்யா: தேவதாஸ்தா இந்த்ரலோகே நயந்தி ஹி ॥ 35 ॥

प्रियं वदन्त्य एहीति वहन्त्यः सूर्यरश्मिभिः ।

पुण्यार्जितो लोक एष इत्युक्त्वा प्रापयन्ति तम् ॥ ३६ ॥

ப்ரியம் வதந்த்ய: ஏஹிதி வஹந்த்ய: ஸூர்யரஸ்மிபி: ।
புண்யார்ஜிதோ லோக ஏஷ இத்யுவக்த்வா ப்ராபயந்தி தம் ॥ 36 ॥

काम्यकर्मफलं प्रोक्तमीश्वरार्पितकर्मणः ।

फलं संसारहेयत्वबुद्धिः साऽथ विविच्यते ॥ ३७ ॥

காம்யகர்மபலம் ப்ரோக்தமீஸ்வரார்பிதகர்மண: ।
பலம் ஸம்ஸாரஹேயத்வபுத்தி: ஸா஽த விவிச்யதே ॥ 37 ॥

क्षुद्रायास्तरणं नद्याः प्रसिध्यत्यदृढैः प्लवैः ।

न समुद्रस्य यज्ञश्च तद्वच्छिथिलसाधनम् ॥ ३८ ॥

க்ஷுத்ராயாஸ்தரணம் நத்யா: ப்ரஸித்யத்யத்ருடை: ப்லவை: ।
ந ஸமுத்ரர்ஸ்ய யஜ்ஞஸ்ச தத்வச்சிஸிதிலஸாதநம் ॥ 38 ॥

तेनप्रानोति स्वर्गमात्रं न तु मोक्षं तथासति ।

कर्मनिष्ठा जरामृत्यू प्राप्नुवन्ति पुनः पुनः ॥ ३९ ॥

தேநப்ராப்நோதி ஸ்வர்கமாத்ரம் ந து மோக்ஷம் ததா ஸதி ।
கர்மநிஷ்டா ஜராம்ருத்யூ ப்ராப்நுவந்தி புந: புந: ॥ 39 ॥

ज्ञानवद् वैदिकत्वेन कर्मणो मुक्तिहेतुता ।

अस्तीति चेन्न संसारमूलहेत्वनिराकृतेः ॥ ४० ॥

ஜ்ஞானவத் வைதிகத்வேந கர்மணோ முக்திஹேதுதா ।
அஸ்தீதி சேநந ஸம்ஸாரமூலஹேத்வநிராக்ருதே: ॥ 40 ॥

अविद्या संसृतेर्मूलमेतस्यामेव कर्मिणः ।

वर्तन्ते न तु जानन्ति ब्रह्मात्मानं सद्व्ययम् ॥ ४१ ॥

அவித்யா ஸம்ஸ்ருதேமூர்லமேதஸ்யாமேவ கர்மிண: ।
வர்தந்தே ந து ஜாநந்தி ப்ரஹ்மாத்மாநம் ஸதத்வயம் ॥ 41 ॥

पण्डितंमन्यतां प्राप्ताः कर्मकाण्डार्थवेदनात् ।

गुरुश्च तादृगेवातो ह्यन्धनीतान्धवत् स्थिताः ॥ ४२ ॥

பண்டிதம்மந்யதாம் ப்ராப்தா: கர்மகாண்டார்தவேதநாத் ।
குருஸ்ச தாத்ருகேவாதோ ஹ்யந்தநீதாந்தவத் ஸ்திதா: ॥ 42 ॥

अहं यज्वा वाजपेयराजसूयादिभिर्मखैः ।

कृतार्थ इति रागेण मत्वा भोगक्षये पतेत् ॥ ४३ ॥

அஹம் யஜ்வா வாஜபேயராஜஸூயாதிபிர்மகை: ।
க்ருதார்த: இதி ராகேண மத்வா போகக்ஷயே பதேத் ॥ 43 ॥

वरिष्ठं कर्म मत्वास्माच्छ्रेयोऽन्यन्नैव वेत्यसौ ।

स्वर्गादागत्य विप्रत्वं प्राप्नोति श्वादिजन्म वा ॥ ४४ ॥

வரிஷ்டம் கர்ம மத்வாஸ்மாச்ச்ரேயோ஽ந்யந்நைவ வேத்யஸௌ ।
ஸ்வர்காதாகத்ய விப்ரத்வம் ப்ராப்நோதி ஸ்வாதிஜந்ம வா ॥ 44 ॥

कर्मान्तरं चेद्रम्यं स्याद्विप्रत्वं श्वादितान्यथा ।

असारतामिमां वेत्ति शुद्धधीर्नित्यकर्मभिः ॥ ४५ ॥

கர்மாந்தரம் சேத்ரம்யம் ஸ்யாத்விப்ரத்வம் ஸ்வாதிதாந்யதா ।
அஸாரதாமிமாம் வேத்தி ஸுத்ததீர்நித்யகர்மபி: ॥ 45 ॥

उपासको ब्रह्मलोकं प्राप्नोत्यावृत्तिवर्जितम् ।

तथापि भूयानायासौ मुक्तिश्चास्य विलम्बते ॥ ४६ ॥

உபாஸகோ ப்ரஹ்மலோகம் ப்ராப்நோத்யாவ்ருத்திவர்ஜிதம் ।
ததாபி பூயாநாயாஸௌ முக்திஸ்சாஸ்ய விலம்பதே ॥ 46 ॥

परीक्ष्य कर्मजान् लोकान् कर्मणा मुक्त्यसंभवात् ।

विरक्तो ब्रह्मबोधार्थं गुरुमेति यथाविधि ॥ ४७ ॥

பரிக்ஷ்ய கர்மஜாந் லோகாந் கர்மணா முக்த்யஸம்பவாத் ।
விரக்த: ப்ரஹ்மபோதார்தம் குருமேதி யதாவிதி ॥ 47 ॥

वेदान्तानामनेकत्वात् संशयानां बहुत्वतः ।

वेद्यस्याप्यतिसूक्ष्मत्वान्न जानाति गुरुं विना ॥ ४८ ॥

வேதாந்தாநாமநேகத்வாத் ஸம்ஸயாநாம் பஹுத்வத: ।
வேத்யஸ்யாப்யதிஸுக்ஷ்மத்வாந்ந ஜாநாதி குரும் விநா ॥ 48 ॥

श्रवणान्मननाद्ध्यानादप्युपायाद् गुरुदितात् ।

अज्ञानसंशयौ जह्याद् विपरीतां च भावनाम् ॥ ४९ ॥

ஸ்ரவணாந்மநநாத்யாநாதப்யுபாயாத் குருதிதாத் ।
அஜ்ஞாநஸம்ஸயௌ ஜஹ்யாத் விபரீதாம் ச பாவநாம் ॥ 49 ॥

गुरुश्च योग्यशिष्याय विद्यामक्षरबोधिनीम् ।

ब्रूयात् स्वकीयविद्यायाः संप्रदायप्रवृत्तये ॥ ५० ॥

குருஸ்ச யோக்யஸிஷ்யாய வித்யாமக்ஷரபோதிநீம் ।
ப்ரூயாத் ஸ்வகீயவித்யாயா: ஸம்ப்ரதாயப்ரவ்ருத்தயே ॥ 50 ॥

तदेतदक्षरं सत्यं मायाशक्तिसमन्वितम् ।

तस्मात् सर्वे समुत्पन्ना विस्फुलिङ्गा यथाग्निः ॥ ५१ ॥

ததேததக்ஷரம் ஸத்யம் மாயாஸக்திஸமந்விதம் ।
தஸ்மாத் ஸர்வ ஸமுத்பந்நா விஸ்புலிங்கா யதாக்நித: ॥ 51 ॥

अक्षरात्मा स्वयंज्योतिर्मायारूपाक्षरात् परः ।

अचिन्त्यशक्तिरनृता मायास्मिन् कल्पयेज्जगत् ॥ ५२ ॥

அக்ஷராத்மா ஸ்வயம்ஜ்யோதிர்மாயாருபாக்ஷராத் பர: ।
அசிந்த்யஸக்திரந்ருதா மாயாஸ்மிந் கல்பயேஜ்ஜகத் ॥ 52 ॥

मायाविनोऽस्मात् प्राणादि वियदादि च जायते ।

ततो विराडभूत् तस्मिन्नवशिष्टमभूज्जगत् ॥ ५३ ॥

மாயாவினோஃஸ்மாத் ப்ராணாதி வியதாதி ச ஜாயதே ।
ததோ விராடபூத் தஸ்மிந்நவஸரிஷ்டமபூஜ்ஜகத் ॥ 53 ॥

पुरुषो मायया सर्वजगद्रूपेण भासते ।

सर्वं पुरुष एवातो वस्तुतत्त्वावलोकने ॥ ५४ ॥

புருஷோ மாயயா ஸர்வஜகத்ரூபேண பாஸதே ।
ஸர்வம் புருஷ ஏவாதோ வஸ்துதத்வாவலோகநே ॥ 54 ॥

देहत्रयगुहायां यच्चैतन्यं साक्षि विद्यते ।

एतत् सर्वात्मकं ब्रह्मेत्येवं बुद्ध्वा तमो नुदेत् ॥ ५५ ॥

தேஹத்ரயகுஹாயாம் யச்சைதந்யம் ஸாக்ஷி வித்யதே ।
ஏதத் ஸர்வாத்மகம் ப்ரஹ்மேத்யேவம் புத்த்வா தமோ நுதேத் ॥ 55 ॥

अज्ञोऽहमिति तादात्म्यमज्ञानस्यात्मतास्ति यत् ।

अविद्या ग्रन्थिरेव स्यात् स च बोधाद् विकीर्यते ॥ ५६ ॥

அஜ்ஞோஹமிதி தாதாத்மயமஜ்ஞானஸ்யாத்மதாஸ்தி யத் ।
அவித்யா க்ரந்திரேவ ஸ்யாத் ஸ ச போதாத் விகீர்யதே ॥ 56 ॥

आविर्भूतं स्वयं भानात् स्वत्वात् सन्निहितं च यत् ।

ब्रह्मास्मिन् कल्पितं सर्वमिति धीर्बोध इष्यते ॥ ५७ ॥

ஆவிர்பூதம் ஸ்வயம் பானாத் ஸ்வத்வாத் ஸந்நிஹிதம் ச யத் ।
ப்ரஹ்மாஸ்மிந் கல்பிதம் ஸர்வமிதி தீர்போத இஷ்யதே ॥ 57 ॥

सा धीश्चेन्न स्थिरा तर्हि प्रणवेन विचिन्तयेत् ।

बाणेन विद्ध्यते क्षिप्रं विध्येत् ब्रह्मतया धिया ॥ ५८ ॥

ஸா தீஸ்சேந்ந ஸ்திரா தர்ஹி ப்ரணவேந விசிந்தயேத் ।
பாணேந வித்த்யதே க்ஷிப்ரம் வித்யேத் ப்ரஹ்மயதா தியா ॥ 58 ॥

धीर्बाणो धनुरोङ्कारो ब्रह्म तल्लक्ष्यमुच्यते ।

अप्रमत्तेन बोद्धव्यं लग्ना ब्रह्मणि धीर्भवेत् ॥ ५९ ॥

தீர்பாணோ தநுரோங்காரோ ப்ரஹ்ம தல்லக்ஷ்யமுச்ச்யதே ।
அப்ரமத்தேந போத்தவ்யம் லக்நா ப்ரஹ்மணி தீர்பவேத் ॥ 59 ॥

दृढं लग्नं बालशल्यमाकृष्टमपि नाब्रजेत् ।

मुक्तशल्यः समागच्छेत् बाण एव वृथा यथा ॥ ६० ॥

தருடம் லக்நம் பாலஸல்யமாக்ருஷ்டமபி நாவ்ரஜேத் ।
முக்தஸல்ய: ஸமாகச்சேத் பாண ஏவ வருதா யதா ॥ 60 ॥

ब्रह्मसंलग्नधीरेवं स्वयं नायाति कुत्रचित् ।

किं त्वकिंचित्करं चक्षुराद्येवायाति बाह्यतः ॥ ६१ ॥

ப்ரஹ்மஸம்ல்லக்நதீரேவம் ஸ்வயம் நாயாதி குத்ரசித் ।
கிம் த்வகிம்சித்கரம் சக்ஷுராத்யேவாயாதி பாஹ்யத: ॥ 61 ॥

दर्शनादिक्रियाः कुर्वन् यथापूर्वं य इन्द्रियैः ।

सिद्ध्यसिद्धी न जानाति जीवन्मुक्तः स उच्यते ॥ ६२ ॥

தர்ஸநாதிக்ரியா: குர்வந் யதாபூர்வம் ய இந்த்ரியை: ।
ஸித்யஸித்தீ ந ஜாநாதி ஜீவந்ம்முக்த: ஸ உச்ச்யதே ॥ 62 ॥

पञ्चिकृतोक्तमार्गेण प्रणवध्यानमाचरेत् ।

ततो जगदधिष्ठानमेकमेव सदेक्ष्यते ॥ ६३ ॥

பஞ்சிக்ருதோக்தமார்கேண ப்ரணவத்யாநமாசரேத் ।
ததோ ஜகததிஷ்டாநமேகமேவ ஸதேக்ஷ்யதே ॥ 63 ॥

लौकिकीर्वैदिकीश्चान्याः सर्वा वाचः परित्यजेत् ।

ध्यायेच्चेद्ब्रह्म तस्यात्र धीग्रन्थ्यादि विनश्यति ॥ ६४ ॥

ௌௌகிகீர்வைதிகீஸ்சாந்யா: ஸர்வா வாச: பரித்யஜேத் ।
த்யாயேச்சேத்ப்ரஹ்ம தஸ்யாத்ர தீக்ரந்த்யாதி விநஸ்யதி ॥ 64 ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ ६५ ॥

பித்யதே ஹ்ருதயக்ரந்திஸ்சித்யந்தே ஸர்வஸம்ஸாயா: ।
க்ஷீயந்தே சாஸ்ய கர்மாணி தஸ்மிந் த்ருஷ்டே பராவரே ॥ 65 ॥

परमव्याकृतं यस्मादवरं स्याच्चिदात्मनः ।

दृष्टे तस्मिन्नहंकारचितोर्ग्रन्थिर्विभिद्यते ॥ ६६ ॥

பரமவ்யாக்ருதம் யஸ்மாதவரம் ஸ்யாச்சிதாத்மந: ।
த்ருஷ்டே தஸ்மிந்நஹங்காரசிதோர்க்ரந்திர்விபித்யதே ॥ 66 ॥

अहंकारस्य कर्तृत्वं चित्यध्यस्य तथा चितः ।

स्फूर्तिं चाहंकृतौ ग्रन्थिं कुर्यान्माया तयोर्दृढम् ॥ ६७ ॥

அஹங்காரஸ்ய கர்த்ருத்வம் சித்யத்யஸ்ய ததா சித: ।
ஸ்பூர்திம் சாஹங்க்ருதௌ க்ரந்திம் குர்யாந்மாயா தயோர்த்ருடம் ॥ 67 ॥

भिन्ने ग्रन्थौ विवेकेन संशया ब्रह्मतत्त्वगाः ।

छिद्यन्ते स्याद्भावविजन्महेतुकर्मक्षयस्तथा ॥ ६८ ॥

பிந்நே க்ரந்தௌ விவேகேந ஸம்ஸாயா: ப்ரஹ்மதத்த்வகா: ।
சித்யந்தே ஸ்யாத்பாவிஜ்ந்மஹேதுகர்மக்ஷயஸ்ததா ॥ 68 ॥

आनन्दरूपं हृत्कोशे यद्भाति प्राणिनां सदा ।

तच्छुभ्रं ज्योतिषां ज्योतिर्द्रष्टव्यं तन्मुमुक्षुभिः ॥ ६९ ॥

ஆநந்தரூபம் ஹ்ருத்கோஸே யத்பாதி ப்ராணிநாம் ஸதா ।
தச்சுப்ரம் ஜ்யோரிஷாம் ஜ்யோதிர்த்ரஷ்டவ்யம் தந்முமுக்ஷுபி: ॥ 69 ॥

भासका अपि सूर्याद्यास्तद्भासयितमुक्षमाः ।

तस्मिन्नादौ भासमाने तद्भासा भासतेऽखिलम् ॥ ७० ॥

பாஸகா: அபி ஸூர்யாத்யாஸ்தத்பாஸாயிதுமுக்ஷமா: ।
தஸ்மிந்நாதௌ பாஸமானே தத்பாஸா பாஸதே஽கிலம் ॥ 70 ॥

सर्वासु दिक्षु तद्भाति तस्मिन्नन्तर्भवत्यदः ।

जगत् ततः पृथङ्नास्ति तरङ्गादिर्जलाद्यथा ॥ ७१ ॥

ஸர்வாஸு திஷு தத்பாதி தஸ்மிந்நந்தர்பவத்யத: ।
ஜகத் தத: ப்ருதக்நாஸ்தி தரங்காதிர்ஜலாத்யதா ॥ 71 ॥

जलतत्त्वं तरङ्गादौ ब्रह्मतत्त्वं तथाऽखिले ।
ततो ब्रह्मणि विज्ञाते विज्ञातं सकलं भवेत् ॥ ७२ ॥

ஜலதத்வம் தரங்காதௌ ப்ரஹ்மதத்வம் ததா஽கிலே ।
ததோ ப்ரஹ்மணி விஜ்ஞாதே விஜ்ஞாதம் ஸகலம் பவேத் ॥ 72 ॥

अखण्डैकरसं ब्रह्म समाधावेव भासते ।
व्युत्थाने भोक्त्रभोक्तारौ भासेते पक्षिवत् पृथक् ॥ ७३ ॥

அகண்டைகரஸம் ப்ரஹ்ம ஸமாதௌ ஏவ பாஸதே ।
வ்யுத்தாநே போக்த்ரபோக்தாரௌ பாஸேதே பக்ஷிவத் ப்ருதக் ॥ 73 ॥

वृक्षे पक्षी फलं भुङ्क्ते क्षुधितोऽन्यस्तु वीक्षते ।
चिच्छायावानहंकारो भुङ्क्ते चिद्वीक्षते तदा ॥ ७४ ॥

வ்ருக்ஷே பக்ஷீ பலம் புங்க்தேக்ஷாதிதோ஽ந்யஸ்து வீக்ஷதே ।
சிச்சாயாவாநஹங்காரோ புங்க்தே சித்வீக்ஷதே ததா ॥ 74 ॥

बोधात् पुरा तु चिद्भ्रान्त्या मग्ना भोक्तरि शोचति ।
सा भ्रान्तिर्भोक्तृनिष्ठैव तद्विवेकोऽपि भोक्तृगः ॥ ७५ ॥

போதாத் புரா து சித்ப்ராந்த்யா மக்நா போக்தரிஸோசதி ।
ஸா ப்ராந்திர்போக்த்ருநிஷ்டைவ தத்விவேகோ஽பி போக்த்ருக: ॥ 75 ॥

भोगावान्तरभेदौ हि भ्रान्तितद्वाधकावुभौ ।
इतरारोपवत् तौ च चित्यध्यस्तौ न वास्तवौ ॥ ७६ ॥

போகாவாந்தரபேதௌ ஹி ப்ராந்திதத்பாதகாவுபௌ ।
இதராரோபவத் தெள ச சிதி அத்யஸ்தௌ ந வாஸ்தவௌ ॥ 76 ॥

विविनक्ति यदा भोक्ता पुण्यपापे तदास्य नो ।
क्रीडतेयात्मन्यसौ ध्यानाद् द्यूतादौ मूढवत्सदा ॥ ७७ ॥

விவிநக்தி யதா போக்தா புண்யபாபே ததாஸ்ய நோ ।
க்ரீடதேயாத்மந்யஸௌ த்யாநாத் த்யுதாதௌ மூடவத்ஸதா ॥ 77 ॥

आत्मन्येव रतिं कुर्यात् सर्वदा नित्यकर्मवत् ।

वरिष्ठो ब्रह्मवित्स्वेष व्यर्थक्षणविवर्जनात् ॥ ७८ ॥

ஆத்மந்யேவ ரதில் குர்யாத் ஸர்வதா நித்யகர்மவத் ।

வரிஷ்டோ ப்ரஹ்மவித்ஸ்வேஷ வ்யர்தக்ஷணவிவர்ஜனாத் ॥ 78 ॥

सत्यं तपो ब्रह्मचर्यं विद्याधिकृतिकारणम् ।

मुख्याधिकारी विद्यायां वरिष्ठो ब्रह्मविद्भवेत् ॥ ७९ ॥

ஸத்யம் தபோ ப்ரஹ்மசர்யம் வித்யாதிக்ருதிகாரணம் ।

முக்யாதிகாரீ வித்யாயாம் வரிஷ்டோ ப்ரஹ்மவித்பவேத் ॥ 79 ॥

न चक्षुषा नापि वाचा नान्यैरक्षैश्च गृह्यते ।

न कर्मणा न तपसा विनान्तर्मुखतां क्वचित् ॥ ८० ॥

ந சக்ஷுஷா நாபி வாசா நாந்யைரக்ஷைஸ்ச க்ருஹ்யதே ।

ந கர்மணா ந தபஸா விநாந்தர்முகதாம் க்வசித் ॥ 80 ॥

ध्यानेनान्तर्मुखो वाक्याद्ब्रह्मात्मानमवेक्षते ।

विशुद्धबुद्धिरात्मज्ञो यथा वक्ति तथा भवेत् ॥ ८१ ॥

த்யானேநாந்தர்முகோ வாக்யாத்ப்ரஹ்மாத்மாநமவேக்ஷதே ।

விஸுத்தபுத்திராத்மஜ்ஞோ யதா வக்தி ததா பவேத் ॥ 81 ॥

भूतिकामो विभूत्यर्थमात्मज्ञं सर्वदार्चयेत् ।

निष्कामस्तमुपासीनो वेत्ति ब्रह्मत्वमात्मनः ॥ ८२ ॥

பூதிகாமோ விபூத்யர்தமாத்மஜ்ஞம் ஸர்வதார்சயேத் ।

நிஷ்காமஸ்தமுபாஸீநோ வேதி ப்ரஹ்மத்வமாத்மந: ॥ 82 ॥

कामश्रैष्ठ्यपरः कामैस्तत्र तत्र प्रजायते ।

जीवन्नेवात्मवित्सर्वकामानां लयमाप्नुयात् ॥ ८३ ॥

காமஸ்ரையபர: காமைஸ்தத்ர தத்ர ப்ரஜாயதே ।

ஜீவந்நவாத்மவித்ஸர்வகாமாநாம் லயமாப்நுயாத் ॥ 83 ॥

न वेदपाठबाहुल्यान्न बहुश्रुतितस्तथा ।

आत्मा लभ्योऽथ देवो यं वृणुते तेन लभ्यते ॥ ८४ ॥

ந வேதபாடபாஹுல்யாந்ந பஹுஸ்ருதிதஸ்ததா ।

ஆத்மா லப்யோத தேவோ யம் ப்ருணுதே தேந லப்யதே ॥ 84 ॥

ईश्वरानुग्रहादेव भवेदद्वैतवासना ।

तस्माद् ब्रह्मार्पितं कर्म कुर्यादीश्वरतुष्टये ॥ ८५ ॥

ஈஸ்வரானுக்ரஹாதேவ ஏவ பவதத்வைதவாஸநா ।
தஸ்மாத் ப்ரஹ்மார்பிதம் கர்ம குர்யாதீஸ்வரதுஷ்டயே ॥ 85 ॥

ईशानुग्रहयुक्तस्य सच्चिदानन्दलक्षणाम् ।

तनुं विवृणुते स्वीयां परमात्मा ह्यशेषतः ॥ ८६ ॥

ஈஸானுக்ரஹயுக்தஸ்ய ஸச்சிதாநந்தலக்ஷணாம் ।
தநும் விவ்ருணுதே ஸ்வீயாம் பரமாத்மா ஹ்யஸேஷத: ॥ 86 ॥

श्रवणं मननं ध्यानं यस्य न प्रबलं भवेत् ।

प्रमादो वास्ति विषयासक्तयात्मा न स बुद्ध्यते ॥ ८७ ॥

ஸ்ரவணம் மநநம் த்யாநம் யஸ்ய ந ப்ரபலம் பவேத் ।
ப்ராமாதோ வாஸ்தி விஷயாஸக்தயாத்மா ந ஸ புத்த்யதே ॥ 87 ॥

तपो नास्त्याश्रमोपेतं यस्य शुद्धा न तस्य धीः ।

संपत्त्या श्रवणादीनामसौ ज्ञानेन तृप्यति ॥ ८८ ॥

தபோ நஸ்தயாஸ்ரமோபேதம் யஸ்ய ஸூத்தா ந தஸ்ய தீ: ।
ஸம்பத்த்யா ஸ்ரவணாதீநாமஸௌ ஜ்ஞானேந த்ருப்யதி ॥ 88 ॥

वेदान्तधीनिश्चितार्थाः सन्यासाच्छुद्धबुद्धयः ।

ब्रह्मदृष्टौ स्थिराश्चान्ते मुच्यन्ते मूलकारणात् ॥ ८९ ॥

வேதாந்ததீநிஸ்சிதார்தா: ஸந்யாஸாச்சுத்தபுத்தய: ।
ப்ரஹ்மத்ருஷ்டௌ ஸ்திராஸ்சாந்தே முச்யந்தே மூலகாரணாத் ॥ 89 ॥

संसारिणां देहपातोऽपरान्तः पुनरूद्भवात् ।

परान्तो विदुषां देहपातः पुनरनुद्भवात् ॥ ९० ॥

ஸம்ஸாரிணாம் தேஹபாதோ஽பராந்த: புநருத்தவாத் ।
பராந்தோ விதுஷாம் தேஹபாத: புநரநுத்பவாத் ॥ 90 ॥

परान्तकाले मुक्ता ये ब्रह्मत्वात्ते परामृताः ।

कलाः पञ्चदशैतेषां लीयन्ते स्वस्वकारणे ॥ ९१ ॥

பராந்தகாலே முக்தா யே ப்ரஹ்மத்வாத் தே பராம்ருதா: ।
கலா: பஞ்சதஸைதேஷாம் லீயந்தே ஸ்வஸ்வகாரணே ॥ 91 ॥

प्राणः श्रद्धा रवादिभूतपञ्चकं चेन्द्रियं मनः ।

अन्नंवीर्यंतपोमन्त्राः कर्म लोकाश्च ताः कलाः ॥ ९२ ॥

ப்ராண: ஸ்ரத்தா ரவாதிபூதபஜ்சகம் சேந்த்ரியம் மன: ।
அந்நம்வீர்யம்தபோமந்த்ரா: கர்ம லோகாஸ்ச தா: கலா: ॥ 92 ॥

वागादीननुगृह्णान्ति वह्नयादेः शक्तयः पुरा ।

ताश्च देवानेव यान्ति स्वानुग्राह्यविलेपनात् ॥ ९३ ॥

வாகாதீநநுஹ்ருணாந்தி வஹ்ந்யாதே: ஸக்தய: புரா ।
தாஸ்ச தேவாநேவ யாந்தி ஸ்வாநுக்ராஹ்யவிலேபநாத் ॥ 93 ॥

अनारब्धानि कर्माणि विज्ञानमयनामकः ।

कर्ता च विद्यया लीनः स्वस्मिन्काठिन्यवत् घृते ॥ ९४ ॥

அநாரப்தாநி கர்மாணி விஜ்ஞாநமயநாமக: ।
கர்தா ச வித்யயா லீந: ஸ்வஸ்மிந்காடிந்யவத் க்ருதே ॥ 94 ॥

अर्धावस्तं यान्ति नद्यो नामरूपे विहाय हि ।

तथा विद्वान्नामरूपान्मुक्तो याति परं पदम् ॥ ९५ ॥

அப்தாவஸ்தம் யாந்தி நத்யோ நாமரூபே விஹாய ஹி ।
ததா வித்வாந்நாமரூபாந்முக்தோ யாதி பரம் பதம் ॥ 95 ॥

यः कोऽपि ब्रह्म वेत्येष ब्रह्मैव भवति स्वयम् ।

अब्रह्मवित्तस्य कुले न स्यादेतद्विबोधतः ॥ ९६ ॥

ய: கோ஽பி ப்ரஹ்ம வேத்யேஷ ப்ரஹ்மைவ பவதி ஸ்வயம் ।
அப்ரஹ்மவித்தஸ்ய குலே ந ஸ்யாதேதத்விபோதத: ॥ 96 ॥

शोकं तरति पाप्मानमपि धीग्रन्थितोऽस्विलात् ।

मुक्तो ब्रह्मात्मबोधेन भवत्येवामृतोऽखिलः ॥ ९७ ॥

ஸோகம் தரதி பாப்மாநமபி தீக்ரந்திதோ஽ஸ்விலாத் ।
முக்தோ ப்ரஹ்மாத்மபோதேந பவத்யேவாம்ருதோ஽கில: ॥ 97 ॥

क्रियावन्तः श्रोत्रिया ये सगुणब्रह्मतन्त्रकाः ।

तेषामेव ब्रह्मतत्त्वविद्यामेतां वदेद्बुधः ॥ ९८ ॥

க்ரியாவந்த: ஸ்ரோத்ரியா யே ஸகுணப்ரஹ்மதிந்தகா: ।

தேஷாமேவ ப்ரஹ்மதத்த்வவித்யாமேதாம் வதேத்புத: ॥ 98 ॥

अङ्गिराः शौनकायैतत्सत्यं ब्रह्मोपदिष्टवान् ।

नमस्कृत्य ब्रह्मविदो ब्रह्मविद्यामवाप्नुयात् ॥ ९९ ॥

அங்கிரா: ஸௌநகாயைதத்ஸத்யம் ப்ரஹ்மோபதிஷ்டவாந் ।

நமஸ்க்ருத்ய ப்ரஹ்மவிதோ ப்ரஹ்மவித்யாமவாப்நுயாத் ॥ 99 ॥

शौनकस्य ब्रह्मविद्या विस्पष्टमुपवर्णिता ।

तुष्टोऽस्माननुगृह्णातु विद्यातीर्थमहेश्वरः ॥ १०० ॥

ஸௌநகஸ்ய ப்ரஹ்மவித்யா விஸ்பஷ்டமுபவர்ணிதா ।

துஷ்டோஸ்மாநநுக்ருஹ்ணாது வித்யாதீர்தமஹேஸ்வர: ॥ 100 ॥

॥ इति श्रीविद्यारण्यमुनिविरचितेऽनुभूतिप्रकाशे

मुण्डकोपनिषद्विवरणं नाम

षष्ठोऽध्यायः ॥